

ശ്രീ. രമേശ് ചെന്നിത്തല "വസ്തുനിഷ്ഠമായി തെളിയിക്കുന്നതുവരെ നീക്കം ചെയ്യുന്നു" എന്ന് റൂൾ ചെയ്യുന്നത് കീഴ്വഴക്കങ്ങൾക്കും ചട്ടങ്ങൾക്കും യോജിക്കുന്നതല്ലെന്ന് ചൂണ്ടിക്കാണിക്കുകയുണ്ടായി. ഇക്കാര്യത്തിൽ വ്യത്യസ്ത അഭിപ്രായങ്ങളുണ്ടായ സ്ഥിതിക്ക് ഇതുസംബന്ധിച്ച കാര്യങ്ങൾ വിശദമായി പരിശോധിക്കാമെന്ന് ചെയർ അറിയിക്കുകയുണ്ടായി. വസ്തുനിഷ്ഠമായി തെളിയിക്കുന്നതുവരെ നീക്കം ചെയ്യുന്നു എന്ന റൂളിംഗ് കൊണ്ട് ചെയർ ഉദ്ദേശിച്ചത് പ്രസ്തുത പരാമർശം വസ്തുനിഷ്ഠമാണോയെന്ന് പരിശോധിച്ചതിനുശേഷം അന്തിമ തീരുമാനമെടുക്കാമെന്നു മാത്രമാണ്. ഇതുമായി ബന്ധപ്പെട്ട രേഖകൾ ചെയർ വളരെ വിശദമായി പരിശോധിച്ചതിൽ ബഹുമാനപ്പെട്ട അംഗം പി.ടി. തോമസ്, ശ്രീ. വി. എസ്. അച്ചുതാനുരണത്തിനെ നടത്തിയ പരാമർശം വസ്തുതാപരമായി ശരിയാണെന്ന് കാണാൻ കഴിഞ്ഞില്ല. ഈ സാഹചര്യത്തിൽ ശ്രീ. പി. ടി. തോമസ്, ശ്രീ. വി. എസ്. അച്ചുതാനുരണത്തിനെ നടത്തിയ പരാമർശം ചട്ടം 307 അനുസരിച്ച് സഭാ രേഖകളിൽ നിന്നും ചെയർ നീക്കം ചെയ്യുന്നു.

ഇക്കാര്യത്തിൽ ചട്ടം 288 പ്രകാരം ഒരു വ്യക്തിപരമായ വിശദീകരണത്തിന് (Personal Explanation) അനുമതി ചോദിച്ചുകൊണ്ട് ശ്രീ. പി. ടി. തോമസ് ചെയറിന് ഒരു കത്ത് നൽകിയിരുന്നു. ചട്ടം 307 പ്രകാരം സഭാരേഖകളിൽ നിന്നും നീക്കം ചെയ്യുന്ന വിഷയത്തെ സംബന്ധിച്ച് ചെയർ നടത്തിയ പരാമർശത്തിന്മേൽ ചട്ടം 288 പ്രകാരമുള്ള Personal Explanation-ന് അംഗങ്ങൾക്ക് അവസരമില്ലാത്തതിനാൽ ആയത് അദ്ദേഹം ഉന്നയിക്കേണ്ടതില്ലെന്നും ചെയർ റൂൾ ചെയ്യുന്നു.

ശ്രീ. പി. ടി. തോമസ്: (മൈക്ക് ഓഫ്).....

മി. സ്പീക്കർ : ചെയറിന്റെ റൂളിംഗിനെ ചോദ്യം ചെയ്യൂ. ദയവായി അങ്ങിരിക്കണം. ചെയർ ഒരു കാര്യത്തിൽ റൂളിംഗ് നടത്തിയിരിക്കുകയാണ്. പ്ലീസ്, പ്ലീസ്.... ദയവായി ഇരിക്കണം. ശ്രീ. പി. ടി. തോമസ് ഇത് ശരിയല്ല, ചെയറിന്റെ റൂളിംഗിനുശേഷം അങ്ങ് എണ്ണീറ്റുനിന്ന് സംസാരിക്കുന്നത് ശരിയല്ല, അങ്ങ് ഇരിക്കണം.

ക്രമപ്രശ്നം

ധവളപത്രം മലയാളത്തിൽ ലഭ്യമാക്കുന്നത് സംബന്ധിച്ച്

ശ്രീ. കെ. സി. ജോസഫ് : സർ, പോയിന്റ് ഓഫ് ഓർഡർ, ബഹുമാനപ്പെട്ട ധനകാര്യ വകുപ്പുമന്ത്രി White Paper on State Finances സമർപ്പിക്കുകയുണ്ടായി. സാധാരണഗതിയിൽ സഭയിൽ രേഖകൾ സമർപ്പിക്കുന്നത് മലയാളത്തിലായിരിക്കണം. മലയാളിയല്ലാത്ത ഗവർണ്ണറുടെ നയപ്രഖ്യാപനപോലും മലയാളത്തിൽ നൽകാറുണ്ട്.

ഒറിജിനൽ ഡോക്യുമെന്റ് മലയാളത്തിലാവണമെന്ന വ്യവസ്ഥയുണ്ട്. ഇവിടെ ധനകാര്യ വകുപ്പുമന്ത്രി അവതരിപ്പിച്ച ധവളപത്രം ഇംഗ്ലീഷിലായത് അനുവാദം വാങ്ങിയിട്ടാണോ; മലയാള ഭാഷയാണ് സഭയുടെ ഭാഷ, ഭരണഭാഷ. ഇത് മലയാള ഭാഷയോടുള്ള അവഹേളനമാണ്. അതുകൊണ്ടുതന്നെ ഇതിൽ പ്രത്യേകം റൂളിംഗ് വേണം.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്) : സർ, ഇതിനുമുമ്പ് ഇവിടെ യു.ഡി.എഫ്. സർക്കാർ രണ്ടുതവണ White Paper അവതരിപ്പിച്ചിട്ടുണ്ട്. രണ്ടും ഇംഗ്ലീഷിലാണ്, മലയാളത്തിലല്ല. മലയാളത്തിൽ കൂടി ലഭ്യമാക്കാനാവശ്യമായ ഏർപ്പാടുകൾ ചെയ്തിട്ടുണ്ട്. അത് ലഭ്യമാക്കുകയും ചെയ്യും.

പ്രതിപക്ഷ നേതാവ് (ശ്രീ. രമേശ് ചെന്നിത്തല) : അംഗങ്ങൾക്ക് മലയാളത്തിൽ കൂടി കോപ്പികൾ വിതരണം ചെയ്യാനുള്ള നടപടി അങ്ങ് എടുക്കണമെന്നാണ് ആവശ്യപ്പെട്ടത്.

മി. സ്പീക്കർ: മലയാളത്തിൽ കൂടി ലഭ്യമാക്കാനാവശ്യമായ നടപടികൾ സ്വീകരിക്കണം.

VII ഗവർണ്ണറുടെ പ്രസംഗത്തിന് നന്ദി രേഖപ്പെടുത്തുന്ന പ്രമേയത്തെക്കുറിച്ചുള്ള ചർച്ച (തുടർച്ച)

ശ്രീ. എം. എം. മണി : സർ, ബഹുമാനപ്പെട്ട ഗവർണ്ണർ സഭയിൽ നടത്തിയ നയപ്രഖ്യാപന പ്രസംഗത്തിലൂടെ ഈ ഗവൺമെന്റിന്റെ ദിശാബോധമുള്ള നയമാണ് അദ്ദേഹം വ്യക്തമാക്കിയിരിക്കുന്നത്. ഇടതുപക്ഷ ജനാധിപത്യ മുന്നണി അംഗീകരിച്ചിരിക്കുന്ന മിനിമം പരിപാടിയുടെ അടിസ്ഥാനത്തിലാണ് ബഹുമാന്യനായ ഗവർണ്ണർ നയപ്രഖ്യാപന പ്രസംഗം നടത്തിയിരിക്കുന്നത്. ഇതിന് നന്ദി രേഖപ്പെടുത്തിക്കൊണ്ട് ആദരണീയനായ ശ്രീ. എസ്. ശർമ്മ അവതരിപ്പിച്ച നന്ദിപ്രമേയത്തെ ഞാൻ സർവ്വതന്ത്രമായി പിന്താങ്ങുകയാണ്.

കഴിഞ്ഞ അഞ്ചുവർഷക്കാലം കേരളത്തിൽ യു.ഡി.എഫ്. ഗവൺമെന്റ് നടപ്പാക്കിയ നയപരിപാടികളും ഭരണ നടപടികളും കേരളീയ സമൂഹത്തെ വല്ലാത്ത പ്രതിസന്ധിയിൽ എത്തിച്ചു. യു.ഡി.എഫ്. സർക്കാരിന്റെ കഴിഞ്ഞ അഞ്ചു വർഷത്തെ ഭരണം സംസ്ഥാനത്തെ എല്ലാ രംഗത്തും പ്രതിസന്ധിയാണ് സൃഷ്ടിച്ചതെന്ന കാര്യത്തിൽ സംശയമില്ല. കേരളത്തിന്റെ സമ്പദ്ഘടനയെ തീരാപ്രതിസന്ധിയിൽ എത്തിച്ച് കേരളത്തെ വലിയ കടക്കണിയിലേക്ക് തള്ളിവിട്ടിരിക്കുകയാണ്. വിലക്കയറ്റം, തൊഴിലില്ലായ്മ, കാർഷിക-വ്യാവസായിക മേഖലയുടെ തകർച്ച, പട്ടിണി, ദാരിദ്ര്യം ഇവയൊക്കെയാണ് യു.ഡി.എഫ്. ഗവൺമെന്റ് കേരളജനതയ്ക്ക് നൽകിയ സംഭാവനകൾ.